


‘తరిమెల నాగిరెడ్డి ఆచరణ ఆదర్శనీయం’

- టి.ఎన్. శతజయంతి సభలో విశ్రాంత న్యాయమూర్తి కె.జి.శంకర్



‘ప్రజాసేవలో తరిమెలనాగిరెడ్డి’, సూరోధ్యం కుట్రకేసు’ పుస్తకాలను పరిచయం చేస్తున్న కె.జి.శంకర్, ఇతర నేతలు

విజయవాడ, 22-5-16 :

తరిమెల నాగిరెడ్డి మెమోరియల్ ట్రస్ట్ మరియు తరిమెల నాగిరెడ్డి మెమోరియల్ కమిటీల సంయుక్త ఆధ్వర్యంలో ‘భారత కమ్యూనిస్టు విప్లవకారులనేత, అమరుడు కా! తరిమెల నాగిరెడ్డి శతజయంతి సభ’ స్థానిక ఐఎంఎ హాల్లో 22-5-16న జరిగింది.

టి.ఎన్.మెమోరియల్ కమిటీ కార్యదర్శి చెరుకూరి సత్యనారాయణ వక్తలను వేదికపైకి ఆహ్వానించారు.

ఈ సభకు సిపిఐ(ఎం.ఎల్) రాష్ట్ర నాయకురాలు సింహాద్రి ర్షూని అధ్యక్షత వహించి మాట్లాడుతూ ఈ సంవత్సరం ఫిబ్రవరి 10 నుండి తరిమెల నాగిరెడ్డి శతజయంతి సంవత్సరం ప్రారంభమైందని, ఈ సందర్భాన్ని పురస్కరించుకొని రాష్ట్రవ్యాప్తంగా వివిధ ప్రాంతాలలో సభలు నిర్వహిస్తూ వస్తున్నారని తెలిపారు.

భూస్వామ్య వర్గంలో జన్మించిన తరిమెల నాగిరెడ్డి, ఆ వర్గానికి వ్యతిరేకంగా ప్రజలను కూడ గట్టారని, తన తండ్రికి వ్యతిరేకంగా కూడా పోరాడేందుకు వెనుకాడలేదన్నారు. పలుమార్లు జైలుజీవితం, అనేక సందర్భాల్లో అజ్ఞాతవాస జీవితం గడిపిన తరిమెల నాగిరెడ్డి, పార్లమెంటు, అసెంబ్లీలను పోరాట వేదికలుగా మలచుకున్నారని, చట్టసభలు బాతాఖానీ పాపాలుగా మారిపోయాయని ప్రకటిస్తూ 1969లో శాసనసభ సభ్యత్వానికి రాజీనామా చేశారని, ప్రజల్ని విప్లవానికి సంసిద్ధం చేయటమే లక్ష్యంగా ఆ కర్తవ్యంలో నిమగ్నమయ్యారని పేర్కొన్నారు. శతజయంతి సందర్భంగా తరిమెల నాగిరెడ్డికి నివాళులర్పించారు.

ఏ.పి. హైకోర్టు విశ్రాంత న్యాయమూర్తి కె.జి. శంకర్ మాట్లాడుతూ మార్క్సిజం, లెనినిజం పునాదిగా తరిమెల నాగిరెడ్డి దార్శనికత, భారతదేశ నిర్దిష్ట పరిస్థితులకు అన్వయింపు, దేశ ఆర్థిక రాజకీయ స్థితిగతులను విశ్లేషిస్తూ చేసిన కోర్టు ప్రకటన ‘తాకట్టులో భారతదేశం’ చాలా విలువైనవిగా పేర్కొన్నారు.

సిపిఐ(ఎం) రాష్ట్రకమిటీ సభ్యురాలు డి.రమాదేవి మాట్లాడుతూ సర్వవ్యాపిత సంక్షోభం నెలకొన్న సమయంలో టి.ఎన్.శతజయంతి సభ జరుపుకోవటం ప్రాధాన్యతను కలిగివుందన్నారు. ఆనాటి నాయకులు తమ జీవితాలలో అత్యున్నత త్యాగాలు చేశారని, పార్లమెంటరీ, పార్లమెంటేతర ఎత్తుగడలను నైపుణ్య యుతంగా ఆచరించారని పేర్కొంటూ ఆయనకు నివాళులు అర్పించారు.

సిపిఐ కృష్ణాజిల్లా కార్యదర్శి అక్కినేని వనజ మాట్లాడుతూ భారత కమ్యూనిస్టు చరిత్రనుండి టి.ఎన్. జీవిత కాలాన్ని విడదీయలేమన్నారు. బాల్యంలో కొద్దికాలం మినహా వారు తమ యావజ్జీవితాన్ని పీడిత ప్రజల విముక్తికోసం కేటాయించారన్నారు. కమ్యూనిస్టు లందరూ ఏకీభావం వున్న అంశాలపై ఐక్య ఉద్యమాలకు పూనిక వహించటం తక్షణావసరంగా పేర్కొన్నారు.

సిపిఐ(ఎం.ఎల్) న్యూడెమోక్రసి నాయకురాలు ఎం.లక్ష్మి మాట్లాడుతూ వ్యవస్థ ఆర్థిక పునాది అంతా విదేశీ సామ్రాజ్యవాదులకు పాదాక్రాంతంచేసిన పాలకుల దళారీ స్వభావాన్ని తరిమెల నాగిరెడ్డి ప్రతిభా వంతంగా వెల్లడి చేశారన్నారు. ప్రజాసంఘాలు, ప్రజా ఉద్యమాల అవసరాన్ని టి.ఎన్.నొక్కి చెప్పారన్నారు. పీడిత కులాలు, వర్గాలన్నింటికీ విప్లవోద్యమమే విముక్తి మార్గమన్నారు.

టి.ఎన్.మెమోరియల్ ట్రస్టు కోశాధికారి భీమవరపు గురవారెడ్డి తదితరులు పాల్గొన్నారు. ప్రజాకళాకారుల పాటలు ఆకట్టుకున్నాయి.

000000